



## انتساب

فقیر اپنی اس تحریر کا انتساب شہباز شریعت و طریقت امام  
ربانی حضرت مجدد الف ثانی شیخ سرہندی فاروقی کے نام  
سے کرتا ہے جنہوں نے برصغیر میں سرمایہ ملت کی نگہبانی کا  
فریضہ سرانجام دیا۔

محمد اشرف آصف جلالی

نوٹ! حضرت مجدد الف ثانی رحمۃ اللہ علیہ کے چند ملفوظات اور اقوال زیریں رسالہ کے آخر میں ملاحظہ فرمائیں۔

بِسْمِ اللَّهِ الرَّحْمَنِ الرَّحِيمِ  
نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ  
رسول اللہ صلی اللہ علیہ وسلم بحیثیت مبشر

از: محمد اشرف آصف جلالی

قائد المرسلین، امام الانبیاء حضرت محمد مصطفیٰ صلی اللہ علیہ وسلم کی عظیم شخصیت کا ہر پہلو ہی تابناک اور ہر گوشہ ہی بے مثال ہے۔ آپ کے گلستانِ محاسن میں ہر پھول کی ادا نرالی ہے اور جہاں فضائل میں ہر فضیلت کی جدا گانہ رعنائیاں ہیں۔ آپ کے مراتب کی کائنات بھی بڑی گنجان آباد ہے اور محامد کے سموات بھی تاروں سے معمور ہیں۔ یہی وہ مقام ہے جس کی طرف مفسر کی باریک بینیاں، محدث کی معنی خیزیاں، محقق کی نکتہ آفرینیاں، ادیب کی ادب طرازیوں، شاعر کی رنگین بیاباں، شمس و قمر کی جلوہ افروزیوں اور بہاروں کی عطر بیزیاں سلام عقیدت کرنے کو جھکتی رہتی ہیں۔ کوئی آپ کے کسی وصف کو اپنی فکر کا مطاف بنائے ہوئے ہے اور کوئی کسی ادا کو قبلہ خیال ٹھہرائے ہوئے ہے۔ اس وقت میرا قلم آپ کے ”وصف مبشر“ کی تشریح سے سعادت مندی چاہتا ہے۔

رسول مبشر:

فرمان باری تعالیٰ ہے:

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا (الاحزاب آیت ۴۵)

”اے غیب کی خبریں بتانے والے (نبی) بے شک ہم نے تجھے بھیجا حاضر و

ناظر خوشخبری دینا اور ڈر سنانا۔“

رسول اکرم صلی اللہ علیہ وسلم نے اپنے اس وصف کو خود بیان فرمایا ہے حضرت

انس رضی اللہ عنہ روایت کرتے ہیں کہ آپ صلی اللہ علیہ وسلم نے فرمایا:  
 ”أَنَا أَوَّلُ النَّاسِ خُرُوجًا إِذَا بُعِثُوا وَ أَنَا خَطِيئُهُمْ إِذَا وُفِدُوا وَ أَنَا  
 مُبَشِّرُهُمْ إِذَا آيَسُوا لِوَاءِ الْحَمْدِ يَوْمَئِذٍ بِيَدِي وَ أَنَا أَكْرَمُ وَلَدِ آدَمَ عِنْدَ رَبِّي  
 وَلَا فَخْرَ“ (ترمذی: ۳۶۱۰ دار الفکر بیروت)

جب لوگ اٹھائے جائیں گے میں سب سے پہلے قبر سے باہر آؤں گا جب  
 لوگ اکٹھے ہوں گے تو میں انہیں خطبہ دوں گا جب لوگ نا اُمید ہو جائیں گے تو میں انہیں  
 بشارت دوں گا۔ اس دن حمد کا جھنڈا میرے ہاتھ میں ہوگا اور میں حضرت آدم علیہ السلام  
 کی تمام اولاد میں سے اللہ تعالیٰ کے نزدیک زیادہ عزت والا ہوں اور اس پر فخر نہیں۔

بشارت:

اس کے اصلی حروف ب ش ر ہیں۔ جس کے معنی میں ظہور ہے۔ جوہری نے کہا ہے  
 الْبَشْرَةُ وَالْبَشَرُ ظَاهِرُ جِلْدِ الْإِنْسَانِ وَ بَشْرَةُ الْأَرْضِ مَا ظَهَرَ مِنْ  
 نَبَاتِهَا۔ (صحاح اللجوہری: ۵۹۰/۲، دار العلم للملائین بیروت)  
 ”بشرہ اور مبشر انسان کی ظاہر جلد کو کہتے ہیں۔ زمین کی بشرہ اس کی نباتات کو  
 کہا جاتا ہے۔

میر سید شریف کہتے ہیں بشارت کی اصطلاحی تعریف یہ ہے:  
 كُلُّ خَبَرٍ صَدَقَ بِتَغْيِيرِهِ بِشْرَةُ الْوَجْهِ وَ يَسْتَعْمَلُ فِي الْخَيْرِ وَالشَّرِّ  
 وَ فِي الْخَيْرِ أَغْلَبُ (التعريفات للبحر جانی ۲۰، انتشارات ناصر خسرو طہران ایران)  
 ’ہر وہ سچی خبر جس کی وجہ سے چہرے کی جلد تبدیل ہو جاتی ہے اس کا استعمال خیر میں بھی  
 ہو سکتا ہے اور شر میں بھی لیکن خیر میں زیادہ ہوتا ہے۔“

عمومی استعمال کے لحاظ سے بشارت کا اطلاق اچھی خبر پر ہوتا ہے۔ اصطلاحی معنی

کی لغوی کے ساتھ مناسبت یہ ہے کہ جب انسان اچھی خبر سنتا ہے تو اس کی بشرہ میں یعنی چہرے کی جلد میں رنگ کے لحاظ سے تغیر آ جاتا ہے۔ اس لئے اس کو بشارت کہتے ہیں۔

## رسول اللہ صلی اللہ علیہ وسلم کی چند بشارتیں

ذخیرہ حدیث شریف میں سے اگر آپ صلی اللہ علیہ وسلم کی طرف سے دی گئی بشارتوں کو جمع کیا جائے تو ضخیم کتاب بن جائے۔ یہاں صرف چند بیان کی جاتی ہیں:

(۱) عَنْ عَبْدِ الرَّحْمَنِ بْنِ عَوْفٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ أَبُو بَكْرٍ فِي الْجَنَّةِ وَعُمَرُ فِي الْجَنَّةِ وَعُثْمَانُ فِي الْجَنَّةِ وَعَلِيٌّ فِي الْجَنَّةِ وَطَلْحَةُ فِي الْجَنَّةِ وَالزُّبَيْرُ فِي الْجَنَّةِ وَعَبْدُ الرَّحْمَنِ بْنُ عَوْفٍ فِي الْجَنَّةِ وَسَعْدُ بْنُ أَبِي وَقَاصٍ فِي الْجَنَّةِ وَسَعِيدُ بْنُ زَيْدٍ فِي الْجَنَّةِ وَأَبُو عُبَيْدَةَ بْنُ الْجَرَّاحِ فِي الْجَنَّةِ (مشکوٰۃ: ۵۶۲، قدیمی کتب خانہ کراچی)

حضرت عبدالرحمن بن عوف سے روایت ہے کہ نبی اکرم صلی اللہ علیہ وسلم نے ارشاد فرمایا ”حضرت ابوبکر جنتی ہیں، حضرت عمر جنتی ہیں، حضرت عثمان جنتی ہیں، حضرت علی جنتی ہیں، حضرت طلحہ جنتی ہیں، حضرت زبیر جنتی ہیں، حضرت عبدالرحمن بن عوف جنتی ہیں، حضرت سعد بن ابی وقاص جنتی ہیں، حضرت سعید بن زید جنتی ہیں اور حضرت ابو عبیدہ رضی اللہ عنہم جنتی ہیں۔“ (مشکوٰۃ باب مناقب الحشرة رضی اللہ عنہم)

(۲) عَنْ أَبِي هُرَيْرَةَ رَضِيَ اللَّهُ عَنْهُ قَالَ أَتَى جِبْرِيلُ النَّبِيَّ فَقَالَ يَا رَسُولَ اللَّهِ هَذِهِ خَدِيجَةٌ قَدْ أَتَتْ مَعَهَا إِنَاءٌ فِيهِ إِدَامٌ أَوْ طَعَامٌ أَوْ شَرَابٌ فَإِذَا هِيَ أَتَتْكَ فَأَقْرَأْ عَلَيْهَا السَّلَامَ مِنْ رَبِّهَا وَمِنِّْي وَبَشِّرْهَا بِبَيْتٍ فِي الْجَنَّةِ مِنْ قَصَبٍ لَا صَخَبَ فِيهِ وَلَا نَصَبَ (بخاری ۵۳۹/۱، قدیمی کتب خانہ کراچی)

حضرت ابو ہریرہ رضی اللہ عنہ سے روایت ہے کہ حضرت جبریل علیہ السلام رسول اکرم صلی اللہ علیہ وسلم کے پاس آئے انہوں نے کہا یا رسول اللہ (صلی اللہ علیہ وسلم) یہ خدیجہ رضی اللہ عنہا آپ کی طرف آرہی ہیں ان کے پاس برتن ہے اس میں سالن یا کھانا پانی ہے۔ جب وہ آپ کے پاس پہنچ جائیں انہیں ان کے رب کی طرف سے اور میری طرف سے سلام کہہ دیں اور ان کو جنت میں مجوف ہیرے کے بنے ہوئے گھر کی بشارت دے دیں، جس میں شور ہوگا نہ تھکاوٹ۔

(۳) عَنْ أَنَسِ بْنِ مَالِكٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَدْخُلُ عَلَى أُمِّ حَرَامِ بِنْتِ مَلْحَانَ فَنُطْعِمُهُ وَكَانَتْ أُمُّ حَرَامٍ تَحْتَ عِبَادَةِ بْنِ الصَّامِتِ فَدَخَلَ عَلَيْهَا رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمًا فَاطْعَمَتْهُ ثُمَّ جَلَسَتْ تَفْلِي رَأْسَهُ فَنَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ ثُمَّ اسْتَيْقَظَ وَهُوَ يَضْحَكُ قَالَتْ فَقُلْتُ مَا يَضْحَكُكَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ نَاسٌ مِنْ أُمَّتِي عَرَضُوا عَلَيَّ غَزَاةً فِي سَبِيلِ اللَّهِ يَرْكَبُونَ ثِجَ هَذَا الْبَحْرِ مُلُوكًا عَلَى الْأَسْرَةِ قَالَتْ فَقُلْتُ يَا رَسُولَ اللَّهِ أَدْعُ اللَّهَ أَنْ يُجْعَلَنِي مِنْهُمْ فَدَعَا لَهَا ثُمَّ وَضَعَ رَأْسَهُ فَنَامَ ثُمَّ اسْتَيْقَظَ وَهُوَ يَضْحَكُ قَالَتْ فَقُلْتُ مَا يَضْحَكُكَ يَا رَسُولَ اللَّهِ (صَلَّى اللَّهُ عَلَيْهِ وَسَلَّمَ) قَالَ نَاسٌ مِنْ أُمَّتِي عَرَضُوا عَلَيَّ غَزَاةً فِي سَبِيلِ اللَّهِ كَمَا قَالَ فِي الْأَوَّلَى قَالَتْ فَقُلْتُ أَدْعُ اللَّهَ أَنْ يُجْعَلَنِي مِنْهُمْ قَالَ أَنْتِ مِنَ الْأَوَّلِينَ فَرَكِبْتُ أُمُّ حَرَامِ بِنْتُ الْمَلْحَانَ الْبَحْرَ فِي زَمَنِ مَعَاوِيَةَ فَصَرَعَتْ عَنْ دَابَّتِهَا حِينَ خَرَجَتْ مِنَ الْبَحْرِ فَهَلَكْتُ۔

(بخاری ۱/۳۹۱، قدیمی کتب خانہ کراچی)

”حضرت انس بن مالک رضی اللہ عنہ سے روایت ہے کہ رسول اکرم صلی اللہ علیہ وسلم



حضرت ام حرام بنت ملحان کے پاس تشریف لے جایا کرتے تھے۔ (یہ آپ صلی اللہ علیہ وسلم کی محرم تھیں کیونکہ آپ کی رضاعی خالہ تھیں) وہ آپ صلی اللہ علیہ وسلم کو کھانا پیش کرتی تھیں۔ وہ حضرت عبادہ بن صامت رضی اللہ عنہ کی زوجہ تھیں۔ آپ صلی اللہ علیہ وسلم ایک دن حضرت ام حرام کے پاس تشریف لے گئے انہوں نے آپ صلی اللہ علیہ وسلم کی خدمت میں کھانا پیش کیا۔ پھر آپ کے پاس بیٹھ کر آپ کے سر مبارک کو کھجلائے لگیں پس نبی اکرم صلی اللہ علیہ وسلم محو خواب ہو گئے۔ کچھ دیر بعد مسکراتے ہوئے بیدار ہوئے۔ حضرت ام حرام رضی اللہ عنہا نے پوچھا ”یا رسول اللہ صلی اللہ علیہ وسلم مسکرانے کی وجہ کیا ہے؟“ آپ صلی اللہ علیہ وسلم نے فرمایا ”میری امت کے کچھ لوگ اللہ تعالیٰ کے راستے میں جہاد کرتے ہوئے مجھ پر پیش کئے گئے ہیں اس حال میں کہ اس سمندر کی پیٹھ پر سوار اور تختوں پر بادشاہ بنے ہوئے ہیں۔ میں نے کہا یا رسول اللہ صلی اللہ علیہ وسلم اللہ تعالیٰ سے دعا کریں کہ اللہ تعالیٰ مجھے بھی ان مجاہدین میں سے شمار کرے تو آپ صلی اللہ علیہ وسلم نے دعا فرمائی۔ پھر آپ نے سر رکھا اور سو گئے پھر مسکراتے ہوئے بیدار ہوئے۔ میں نے عرض کیا یا رسول اللہ صلی اللہ علیہ وسلم مسکرانے کی وجہ کیا ہے؟ آپ صلی اللہ علیہ وسلم نے فرمایا ”میری امت کے کچھ لوگ مجھ پر فی سبیل اللہ جہاد کرتے پیش کئے گئے ہیں“ جیسا کہ آپ نے پہلی مرتبہ فرمایا تھا۔ میں نے عرض کیا یا رسول اللہ صلی اللہ علیہ وسلم آپ اللہ تعالیٰ سے دعا فرمائیں کہ مجھے بھی ان میں سے بنادے۔ آپ صلی اللہ علیہ وسلم نے فرمایا ”آپ پہلی جماعت میں سے ہیں۔“

حضرت ام حرام رضی اللہ عنہا حضرت امیر معاویہ رضی اللہ عنہ کے زمانے میں سمندری مہم میں فوج کے ساتھ شریک ہوئیں۔ (حضرت امیر معاویہ رضی اللہ عنہ کی اہلیہ بنت قریظہ کے ساتھ) جب سمندر سے باہر نکلیں تو اپنی سواری پر سے گر پڑیں اور شہید ہو گئیں

۴۔ عَنِ الْحَسَنِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لِسُرَاقَةَ بِنِ مَالِكٍ كَيْفَ بِكَ إِذَا لَبِستَ سَوَارِي كِسْرِي وَمِنْطَقَتَهُ وَتَاجَهُ؟ قَالَ فَلَمَّا أَتَى عُمَرُ بِسَوَارِي كِسْرِي وَمِنْطَقَتِهِ وَتَاجِهِ دَعَا سُرَاقَةَ بِنَ مَالِكٍ وَابْسَئِيَاهُمَا (اسد الغابہ ۲/۱۹۸، دار الفکر بیروت)

حضرت امام حسن رضی اللہ عنہ سے روایت ہے کہ رسول اللہ صلی اللہ علیہ وسلم نے حضرت سراقہ بن مالک (جو ہجرت کے دن آپ صلی اللہ علیہ وسلم کے تعاقب میں گئے تھے اور گھوڑا اڈھنٹس گیا تھا پھر مسلمان ہو گئے) سے فرمایا تھا ”اے سراقہ اس وقت تمہاری کیا شان ہوگی جب کسری کے کنگن، کمر بند اور تاج تمہیں پہنایا جائے گا۔“ حضرت حسین رضی اللہ عنہ کہتے ہیں حضرت عمر رضی اللہ عنہ کے پاس جب یہ فتح کے بعد لائی گئیں تو آپ نے حضرت سراقہ رضی اللہ عنہ کو بلایا اور انہیں تاج اور کنگن پہنادیے۔

۵۔ عَنْ أُمِّ وَرْقَةَ بِنْتِ نُوْفَلٍ أَنَّ النَّبِيَّ صَلَّى اللَّهُ عَلَيْهِ وَسَلَّمَ لَمَّا غَزَا بَدْرًا قَالَتْ قُلْتُ لَهُ يَا رَسُولَ اللَّهِ ائْذَنْ لِي فِي الْغَزْوِ مَعَكَ أَمْ رَضُ مَرْضَاكُمْ لَعَلَّ اللَّهَ أَنْ يُرْزِقَنِي شَهَادَةً قَالَ قَرَّرِي فِي بَيْتِكَ فَإِنَّ اللَّهَ تَعَالَى يُرْزِقُكَ الشَّهَادَةَ قَالَ فَكَانَتْ تُسَمِّي الشَّهِيدَةَ قَالَ وَكَانَتْ قَدْ قَرَأَتْ الْقُرْآنَ فَاسْتَاذَنْتِ النَّبِيَّ صَلَّى اللَّهُ عَلَيْهِ وَسَلَّمَ أَنْ تَتَّخِذَ فِي دَارِهَا مَوْذِنًا فَأِذْنَ لَهَا قَالَ وَكَانَتْ دَبَّرَتْ غُلَامًا لَهَا وَجَارِيَةً فَقَامَا إِلَيْهَا بِاللَّيْلِ فَعَمَّاهَا بِقَطِيفَةٍ لَهَا حَتَّى مَاتَتْ وَذَهَبَا فَاصْبَحَ عُمَرُ فَقَامَ فِي النَّاسِ فَقَالَ مَنْ كَانَ عِنْدَهُ مِنْ هَذَيْنِ عِلْمٌ أَوْ مَنْ رَأَاهُمَا فَلْيَجِئْ بِهِمَا فَأَمَرَهُمَا فَصَلَبَا فَكَانَا أَوَّلَ مَصْلُوبٍ بِالْمَدِينَةِ (ابوداؤد، حدیث رقم ۵۹۱، دار الفکر بیروت)

”حضرت ام ورقہ بنت نوفل رضی اللہ عنہا سے روایت ہے کہ نبی اکرم صلی



اللہ علیہ وسلم نے جب جنگ بدر کی تیاری کی تو میں نے کہا مجھے اپنے ساتھ جنگ میں شریک ہونے کی اجازت دیجئے۔ میں آپ کے مریضوں کی تیمارداری کروں گی، اس امید پر کہ اللہ تعالیٰ مجھے شہادت کا شرف عطا فرمادے۔ آپ صلی اللہ علیہ وسلم نے فرمایا ”تم گھر میں رہو اللہ تعالیٰ تمہیں شرف شہادت دے دے گا“۔ راوی کہتے ہیں کہ انہیں ”شہیدہ“ کہا جاتا تھا۔ وہ قرآن مجید کی قاریہ تھیں۔ انہوں نے نبی محترم صلی اللہ علیہ وسلم سے گھر میں مؤذن رکھنے کی اجازت مانگی۔ آپ صلی اللہ علیہ وسلم نے انہیں اجازت دے دی۔ انہوں نے اپنے غلام اور لونڈی کو مدبر بنایا ہوا تھا (کہ میرے مرنے کے بعد تم آزاد ہو) وہ دونوں ایک رات آپ کے پاس گئے اور آپ ہی کی چادر سے آپ کا منہ ڈھانپ لیا اور سانس بند کی یہاں تک آپ فوت ہو گئیں۔ اس کے بعد وہ دونوں فرار ہو گئے۔ صبح حضرت عمر رضی اللہ عنہ نے لوگوں میں اعلان کیا جس کو ان کے بارے کچھ پتہ ہو یا انہیں دیکھا ہو انہیں لے آئے۔ انہیں لایا گیا آپ نے ان کے بارے میں حکم فرمایا کہ ان کو سولی پے چڑھا دو پس یہ دونوں وہ پہلے تھے جنہیں مدینہ شریف میں سب سے پہلے سولی پے چڑھایا گیا۔“

سرکار مدینہ صلی اللہ علیہ وسلم انہیں شہیدہ کہا کرتے اور فرمایا کرتے تھے:

انْطَلِقُوا بِنَا إِلَى الشَّهِيدَةِ فَزُورْهَا (السنن الکبریٰ للبیہقی ۱/۲۶۶، دار الفکر بیروت)

”چلو ہمارے ساتھ شہیدہ کے پاس چلیں ان کی ملاقات کیلئے“۔

۶۔ حضرت عبداللہ بن عباس رضی اللہ عنہما سے روایت ہے وہ کہتے ہیں ایک دن نبی

اکرم صلی اللہ علیہ وسلم ہمارے پاس تشریف لائے آپ نے ارشاد فرمایا (مختصر روایت ہے)

رَأَيْتُ سَوَادًا كَثِيرًا سَدَّ الْأُفُقَ فَقِيلَ هَؤُلَاءِ أُمَّتُكَ وَمَعَ هَؤُلَاءِ

سَبْعُونَ أَلْفًا يَدْخُلُونَ الْجَنَّةَ بِغَيْرِ حِسَابٍ۔

میں نے ایک بہت بڑی جماعت دیکھی جس نے افق کو بھر دیا۔ کہا یہ آپ کے امتی ہیں۔ ان کے ساتھ ستر ہزار جنت میں بغیر حساب کے داخل ہوں گے۔

فَقَامَ عَكَاشَةُ بْنُ مِحْصَنٍ فَقَالَ أَمِنْهُمْ أَنَا يَا رَسُولَ اللَّهِ؟ قَالَ نَعَمْ  
فَقَامَ آخَرُ فَقَالَ أَمِنْهُمْ أَنَا فَقَالَ سَبَقَكَ بِهَا عَكَاشَةُ۔

(بخاری ۲/۸۵۶، قدیمی کتب خانہ)

”حضرت عکاشہ بن محسن کھڑے ہوئے اور کہنے لگے یا رسول اللہ (ﷺ)

کیا میں ان میں سے ہوں۔ آپ صلی اللہ علیہ وسلم نے کہا ہاں۔ ایک اور اٹھا اور اس نے کہا کیا ان میں سے میں بھی ہوں تو رسول اللہ صلی اللہ علیہ وسلم نے فرمایا عکاشہ تجھ سے جنت کے بارے میں سبقت لے گئے۔“

۷۔ عَنْ سَهْلِ بْنِ حَنْظَلَةَ أَنَّهُمْ سَارُوا مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ يَوْمَ حُنَيْنٍ فَأَطْبَقُوا السَّيْرَ حَتَّى كَانَتْ عَشِيَّةٌ فَحَضَرَتِ الصَّلَاةُ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَجَاءَ رَجُلٌ فَارَسَّ فَقَالَ يَا رَسُولَ اللَّهِ صَلَّى اللَّهُ عَلَيْهِ وَسَلَّمَ إِنِّي انْطَلَقْتُ بَيْنَ أَيْدِيكُمْ حَتَّى طَلَعْتُ جَبَلَ كَذَا كَذَا فَاذًا أَنَا بِهَوَازِنَ عَلَى بَكْرَةِ آبَائِهِمْ بِطَعْنِهِمْ وَنَعْمِهِمْ وَشَائِهِمْ اجْتَمَعُوا إِلَى حُنَيْنٍ فَتَبَسَّمَ رَسُولُ اللَّهِ صَلَّى اللَّهُ عَلَيْهِ وَسَلَّمَ وَقَالَ تِلْكَ غَنِيمَةٌ الْمُسْلِمِينَ غَدًا إِنْ شَاءَ اللَّهُ تَعَالَى (ابوداؤد وحديث رقم ۲۵۰۱، دار الفکر طبع) کبیر للطبرانی ۶/۹۶، دار احیاء التراث

حضرت سہل بن حنظلہ رضی اللہ عنہ سے روایت ہے کہ انہوں نے رسول اللہ صلی اللہ علیہ وسلم کے ساتھ جنگ حنین کے موقع پر سفر کیا اور لمبا سفر کیا یہاں تک شام ہو گئی۔ میں آپ صلی اللہ علیہ وسلم کے پاس نماز کیلئے حاضر ہوا تو ایک گھوڑ سوار آیا اور اس

نے کہا یا رسول اللہ صلی اللہ علیہ وسلم میں آپ کے آگے آگے گیا یہاں تک فلاں پہاڑ پر چڑھا تو میں کیا دیکھتا ہوں کہ قبیلہ ہوازن والے تو سارے کے سارے اپنے ہودج، جانور اور بھیڑ بکریاں لے کر حنین میں پہنچ گئے ہیں۔ نبی اللہ صلی اللہ علیہ وسلم مسکرائے اور ارشاد فرمایا ”یہ کل انشاء اللہ تعالیٰ مسلمانوں کا مال غنیمت بن جائیں گے۔“

۸۔ حضرت عدی بن حاتم سے روایت (مختصراً) ہے وہ کہتے ہیں میں رسول پاک صلی اللہ علیہ وسلم کے پاس بیٹھا تھا تو آپ کے پاس ایک شخص آیا۔ اس نے آپ کے پاس بھوک کی شکایت کی۔ پھر ایک اور آیا اس نے ڈاکہ زنی کی شکایت کی۔ آپ صلی اللہ علیہ وسلم نے مجھے فرمایا ”اے عدی کیا تم نے ”حیرہ شہر کو دیکھا ہے“ میں نے کہا دیکھا تو نہیں سنا ہے۔ اس پر آپ صلی اللہ علیہ وسلم نے ارشاد فرمایا:

فَإِنْ طَالَتْ بِكَ حَيَاةٌ لَتَرَيْنَّ الظَّعِينَةَ تَرْتَحِلُ مِنَ الْحَيْرَةِ حَتَّى تَطُوفَ بِالْكَعْبَةِ لَا تَخَافُ أَحَدًا إِلَّا اللَّهَ قُلْتُ فِيمَا بَيْنِي وَبَيْنَ نَفْسِي فَأَيْنَ دُعَاؤُ طَيِّ الدِّينِ سَقَرُوا الْبِلَادَ وَلَئِنْ طَالَتْ بِكَ حَيَاةٌ لَتَفْتَحَنَّ كُنُوزَ كِسْرَى قُلْتُ كِسْرَى بَنُ هُرْمُزُ قَالَ كِسْرَى بَنُ هُرْمُزُ، وَلَئِنْ طَالَتْ بِكَ حَيَاةٌ لَتَرَيْنَّ الرَّجُلَ يَخْرُجُ مَلَأَ كَفَّهُ مِنْ ذَهَبٍ أَوْ فِضَّةٍ يَطْلُبُ مَنْ يَقْبَلُهُ مِنْهُ فَلَا يَجِدُ أَحَدًا يَقْبَلُهُ مِنْهُ۔

”اگر تمہاری زندگی لمبی ہوئی تو تم دیکھو گے کہ اونٹ سوار عورت حیرہ (کوفہ کے قریب ایک پرانا شہر تھا) سے سفر شروع کرے گی یہاں تک کعبہ کا طواف کرے گی اسے اللہ تعالیٰ کے سوا کسی کا خوف نہیں ہوگا۔ میں نے اپنے دل میں کہا پھر قبیلہ طی کے ڈاکو کہاں جائیں گے جنہوں نے شہروں میں فساد برپا کر رکھا ہے۔ اگر تمہاری زندگی لمبی ہوئی تو کسریٰ کے خزانے تم کھولو گے میں نے کہا۔ کسریٰ بن ہرمز؟ آپ نے کہا۔ ہاں۔ اگر آپ

کی زندگی لمبی ہوئی تو آپ دیکھیں گے ایک آدمی اپنی ہتھیلی بھر کے سونا یا چاندی نکلے گا اور تلاش کرے گا کہ اسے کوئی ایسا آدمی مل جائے جو یہ سونا چاندی قبول کرے مگر اس کو ایسا کوئی آدمی نہیں ملے گا۔ (یعنی اس حد تک لوگ مالدار ہو جائیں گے)

قَالَ عَدِيٌّ فَرَأَيْتُ الظَّعِينَةَ تَرْتَحِلُ مِنَ الْحَبِيرَةِ حَتَّى تَطُوفَ بِالْكَعْبَةِ لَا تَخَافُ إِلَّا اللَّهَ وَكُنْتُ فِيمَنْ افْتَتَحَ كَنْزُ كِسْرَى بَيْنَ هُرْمُزٍ وَلَيْنِ طَالَتْ بِكُمْ حَيَاةُ لَتُرَوَّنَّ مَا قَالَ النَّبِيُّ صَلَّى اللَّهُ عَلَيْهِ وَسَلَّمَ أَبُو الْقَاسِمِ يَخْرُجُ مِلًّا كَيْفَ (بخاری ۱/۵۰۷ قدیمی کتب خانہ کراچی)

حضرت عدی نے کہا میں نے وہ وقت دیکھ لیا ہے کہ اونٹ پے سوار عورت حیرہ سے چل کر کعبہ شریف کا طواف کرتی ہے۔ اتنا امن ہے کہ اسے اللہ تعالیٰ کے سوا کسی کا خوف نہیں اور میں ان لوگوں میں شامل تھا، جنہوں نے کسریٰ کے خزانوں کو کھولا۔ اگر تمہاری زندگی لمبی ہوئی تو تم دیکھ لو گے جو ابوالقاسم حضرت محمد مصطفیٰ صلی اللہ علیہ وسلم نے ارشاد فرمایا تھا کہ آدمی ہتھیلی بھر سونا دینا چاہے گا اور اسے کوئی قبول کرنے والا نہیں ملے گا۔ ۹۔ حضرت علی رضی اللہ عنہ سے روایت ہے کہ رسول اکرم صلی اللہ علیہ وسلم نے ارشاد فرمایا:

كَيْفَ بِكُمْ إِذَا غَدَا أَحَدُكُمْ فِي حُلَّةٍ وَرَاحَ فِي أُخْرَى وَوَضَعَتْ بَيْنَ يَدَيْهِ صُحْفَةً وَرَفَعَتْ أُخْرَى وَسَتَرْتُمْ بَيُوتَكُمْ كَمَا تُسْتَرُ الْكَعْبَةُ أَنْتُمْ الْيَوْمَ خَيْرٌ مِنْكُمْ يَوْمَئِذٍ (کنز العمال ۲۰۲/۳، موسۃ الرسالۃ بیروت)

اس وقت تم کیسے ہو گے جب تم میں سے ایک پہلے پہر ایک پوشاک پہنے گا اور پچھلے پہر دوسری۔ اس کے سامنے ایک ڈش رکھی جائے گی اور دوسری اٹھالی جائے گی۔ تم اپنے گھروں پر یوں پردے لگاؤ گے جیسے کعبہ پر غلاف ڈالا جاتا ہے۔ تم آج

اس دن سے بہتر ہو۔ (مشکوٰۃ ابواب صفۃ القيامة)

اس حدیث شریف میں جہاں مستقبل میں مسلم امت کے پاس مال و دولت کی فراوانی کا تذکرہ فرمایا وہاں اس کی قباحتوں کا بھی ذکر کیا اور انہیں مال آجانے کے بعد اس کے صحیح استعمال کیلئے متوجہ کیا۔ اس حدیث شریف میں ہمارے آج کے لباسوں، کھانوں اور رہائشوں کی مکمل خبر ہے۔

۱۰۔ حضرت بریدہ اسلمی رضی اللہ عنہ روایت کرتے ہیں کہ نبی اکرم صلی اللہ علیہ وسلم نے ارشاد فرمایا:

بَشِّرِ الْمَشَّائِينَ فِي الظُّلَمِ إِلَى الْمَسَاجِدِ بِالنُّورِ التَّامِ يَوْمَ الْقِيَامَةِ  
(ترمذی ۱/۲۲۳، دار الفکر بیروت)

اندھیروں میں مساجد کی طرف پیدل چلنے والوں کو قیامت کے دن مکمل روشنی کی بشارت دے دو۔

۱۱۔ حضرت ابو ہریرہ رضی اللہ عنہ روایت کرتے ہیں کہ رسول اکرم صلی اللہ علیہ وسلم نے ارشاد فرمایا:

إِنَّ مِنْ أَشَدِّ أُمَّتِي لِي حُبًّا نَاسٌ يَكُونُونَ بَعْدِي يَوْمَ أَحَدُهُمْ كَوْ  
رَأَيْتِي بِأَهْلِهِ وَمَالِهِ (مشکوٰۃ ۵۸۳، قدیمی کتب خانہ کراچی)

میری امت میں سے میرے ساتھ محبت کرنے میں زیادہ سخت وہ لوگ ہوں گے جو میرے بعد آئیں گے۔ ان میں سے کوئی یہ پسند کرے گا کہ اپنے اہل اور مال کے بدلے ایک بار میری زیارت کرے۔ (مشکوٰۃ کتاب الفتن باب ثواب هذه الامة) پاک محبوب صلی اللہ علیہ وسلم کے یہ فرامین فی الحال بشارت کے عنوان سے بلا تبصرہ ذکر کر دیئے گئے ہیں۔ ان سے کئی اسلامی عقائد کی جھلک بھی نمایاں ہے۔ ان

تمام میں سرکارِ مدینہ صلی اللہ علیہ وسلم نے مستقبل کے غیب کی خبریں دیں جو سچی ثابت ہوئیں اور ہو رہی ہیں۔ یہ آپ کے کائنات کے بارے میں وسیع مطالعہ اور علم پر دلالت کرتی ہیں۔ بعض احادیث سے آپ کی مقدس زبان کا شریعت میں اور تقسیم امور میں جو منصب ہے وہ بھی اُجاگر ہوا۔ جنت و شہادت کے بارے میں جیسے آپ کی زبان مبارک نے تقسیم کر دی وہی حتمی قرار پائی، واقعی طور پر آپ کی زبان مبارک کو کن کی کنجی کہنا زبیب دیتا ہے جیسا کہ مجددِ ملت حضرت امام احمد رضا رحمۃ اللہ علیہ نے کہا ہے۔ یہ ایک قطعی حقیقت ہے کہ بعد والے کروڑوں سال کی بندگی سے بھی مقامِ صحابیت کو نہیں پاسکتے ہیں لیکن محبوبِ اولین و آخرین نے حدیثِ محبت میں انہیں بھی عظیم بشارت سے نوازا ہے۔

=====